

JIENA U NAQRA L-VANGELU

Fil-harga Jannar-Marzu 1959, faċ-ċata 18 ktibna: "Min jaqra l-Vangeli u jqabbilhom bejniethom jiltaqa ma hafna tfixkil li xi drabi jwaqqfu jew igarrfu fil-mixi tal-qari tiegħu." U nahseb jien li aktar minn wiehed, hu u jaqra l-Vangeli, kellu jieqaf biex jara kif sa jehles minn xi tfixkil. Nghidu ahna: Il-Vangeli ta' San Mattew jibda bir-rakkont tat-twelid ta' Gesu Bambin. Hekk ukoll jibda l-Vangeli ta' San Luqa. Imma rakkont ta' wiehed ma jixbah xejn lir-rakkont tal-iehor. San Mattew donnu ma jaf xejn li Gesu tweled barra mid-dar, fi żmien ta' ċensiment ordnat mill-Imperatur Augustu; mill-banda l-oħra San Luqa donnu anqas ma jaf bil-miġja tas-slaten maġi u bil-qtill tat-trabi ta' Betlehem. U wiehed jaħbat ighid: Lil min naqbad nemmen minnhom it-tnejn? Barra minn dan f'San Mattew 5-7 naqraw diskors twil ta' Kristu li f'San Luqa naqrawh imqassam fi bċejeċ li Kristu qalhom fi żmenijiet differenti. Nergħu nis-taqsu: Qal Kristu dak id-diskors f'darba waħda u f'okkażjoni waħda, skond ma naqraw f'San Mattew, jew fi żmenijiet u okkażjonijiet differenti kif ighidilna San Luqa? Lil min nemmnu?

Niftakru dak li għidna fl-artiklu ta' Jannar-Marzu 1959: l-evangelisti ma kellhomx f'moħhom jirakkontaw il-ħajja kollha ta' Kristu bl-irqaqat kollha ta' meta, xħin' u fejn. Huma riedu biss jagħzlu xi hwejjeġ mill-ħajja tiegħu biex ighallmu tagħlim aktar għoli fuqu. Niehdu l-istorja tat-twelid ta' Kristu. Kien jaf San Mattew li Kristu tweled barra mid-

dar, f'għar tal-bhejjem, f'okkażjoni ta' ċensiment? Nahsbu li kien jaf. U kien jaf San Luqa li Kristu, ftit wara li tweled, kellu jkun mehud l-Eġittu u li Erodi qatel it-trabi ta' Betlehem? Nahsbu li kien jaf ukoll minn għand il-Madonna jew minn għand l-Appostli. Mela l-ghala ma jaqblux bejniethom? Għax wiehed għoġbitu haġa u wiehed għoġbitu oħra.

Kulhadd jagħzel dak li jogħġob lilu. Izda madankollu nistghu nsibu xi raġuni li tfixsilna d-differenza bejniethom. Mattew kien Lhudi u kiteb għal Lhud, u San Luqa kien Grieg li kiteb għall-Griegi. Għalhekk San Mattew rabat l-istorja tat-twelid ta' Kristu mal-ġrajja tat-Testament il-Qadim u San Luqa rabatha mal-istorja tas-saltna ta' Ruma. Hekk San Mattew, wara li qalilna li Kristu tnissel minn omm mingħajr missier, iżid ighid: "Dan kollu ġara biex isehh dak li qal il-Mulej bil-profeta..... (Is. 7, 14)." U meta ġew il-maġi Ġerusalem isaqsu fejn hu s-sultan tal-Lhud, Erodi staqsa l-ghorrief tiegħu fejn kellu jitwielel il-Messija u dawn wegħbu: "F'Betlehem ta' Guda, għax hekk hu miktub mill-profeta". Biex jahrab mill-qilla ta' Erodi Kristu kien mehud l-Eġittu fejn dam sa mewt Erodi biex isehh dak li qal il-profeta: "Mill-Eġittu sejjaht lil ibni". Bil-qtill tat-trabi sehħ dak li qal il-profeta Ġeremija. Meta ġie lura mill-Eġittu, Kristu għammar f'Nazaret biex isehh dak li qal il-profeta. U hekk naraw li mill-istorja tat-twelid ta' Kristu Mattew għazel biss dawk il-ġrajja li kienu

mhabbrin mill-profeti biex juri li Kristu kien tassew il-Messija mhabbar mill-profeti ghax fih sehħ it-tahbir tagħhom.

Imma San Luqa kien jikteb lill-insara li kienu pagani, li ma kienu jafu xejn mit-tahbir tal-profeti fuq il-Messija; l-istorja ta' San Mattew ma kienet ta' l-ebda interess għalihom, għalhekk San Luqa semma biss dak li seta' jolqot mohħ il-qarrejja tiegħu. L-imperatur Awgustu ordna ċensiment; Gużepi u Marija marru jinkitbu; gie l-lejl; ma sabux fejn idahħlu rashom; għaddew il-lejl barra f'għar tal-bhejjem u hemm tweled Gesù; u l-angli habbru t-twelid tiegħu; wara 40 ġurnata kien ipprezentat fit-tempju.

U hekk naraw li d-differenzi bejn ir-rakkont ta' San Mattew u r-rakkont ta' San Luqa tat-twelid ta' Kristu nistgħu nifhmuhom. Mħamiex jiktbu wiehed kontra l-iehor; ma nistgħux nġhidu li wiehed qiegħed iġħid is-sewwa u l-iehor mhux. Le, xejn minn dan kollu; it-tnejn qegħdin iġħidu s-sewwa, mhux is-sewwa kollu, imma dik il-biċċa biss li kienet

tġħodd għalihom. B'hekk ma qalu xejn kontra l-verita. Hadd minnhom ma kien marbut biex iġħid l-istorja kollha tat-twelid ta' Gesù.

San Mark ma jġħid xejn fuq it-twelid ta' Gesù. Ghax ma kien jaf xejn? Le. Ghax l-istorja tat-twelid ta' Gesù ma kenitx tidhol fl-istorja ta' Kristu kif kienet f'mohħ San Mark. San Mark beda l-istorja ta' Gesù mill-bidu tal-ministeru tiegħu u halla barra dak kollu li ġara qabel. Hekk ukoll għamel San Gwann. Għalkemm hu beda l-evangelu mit-twelid etern tal-Iben t'Alla mill-Missier, fuq l-inkarnazzjoni tal-Verb divin ma jġħidx haġ'ohra hħief il-kelmiet: "U l-Kelma saret ġisem u għammret fostna". L-istorja tat-twelid ta' Kristu ma kenitx tidhol fil-pjan tal-evangelju ta' San Gwann.

Hekk ukoll nistgħu nfissru l-ġħala San Mattew iġib id-diskors tal-muntanja f'darba, u San Luqa jqassmu f'ħafna bċejjeċ. Imma fuq dan u fuq differenzi ohra bejn il-Vangelu nit-kellmu darb'ohra.

P.P. SAYDON

Qwiel tal-Palestina

La tiġġerwież minn għer hħibb. Tiżzewwiġx mingħajr imħabba. Jekk tiżzewweġ fuq il-qalb, għal ġid jew ghax tkun imġieghel min-niesek, tistenniex li sa tġħaddi haġja hħienja. Is-sies taż-żwieġ hija l-imħabba. U bini bla sies m'hux għajr jistelaħ, daqqa min-naħa u daqqa minn ohra.

Li beghed minnek jum, ibghed minnu sena. Min telqek għal jum, itilqu għal sena. Biex turih li lilek b'daqshekk ma għamillek xejn, u tġħaddi mingħajru.

Lil għannej, la tqollu: "għanni", u lir-raqqās: "urqos". Lil għannej tġħidlux "għanni", u liż-żeffien tġħidlux "izfen". Ghax it-turija tal-ferħ trid tkun ġejja mill-qalb, inkella ma tistax toħroġ tajba.